



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ: ១៣៩.រកត/គ.បក

អនុក្រឹត្យ

ស្តីពី

ជំរឿនសហគ្រាសនៃព្រះរាជាណាចក្រកម្ពុជា ឆ្នាំ ២០១១

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខនស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខនស/រកម/០១៩៦/១១ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងផែនការ
- បានឃើញព្រះរាជក្រមលេខនស/រកម/០៥០៥/០១៥ ចុះថ្ងៃទី០៩ ខែឧសភា ឆ្នាំ២០០៥ ដែលប្រកាសឱ្យប្រើច្បាប់ស្តីពីស្ថិតិ
- បានឃើញអនុក្រឹត្យលេខ៥៥ អនក្រ.បក ចុះថ្ងៃទី២៣ ខែកញ្ញា ឆ្នាំ១៩៩៧ ស្តីពីការរៀបចំ និងការប្រព្រឹត្តទៅរបស់ក្រសួងផែនការ
- បានឃើញអនុក្រឹត្យលេខ២០៩ អនក្រ.បក ចុះថ្ងៃទី២៦ ខែមករា ឆ្នាំ២០០៧ ស្តីពីការរៀបចំ និងកិច្ចដំណើរការរបស់ប្រព័ន្ធស្ថិតិជាតិ
- បានទទួលការឯកភាពពីគណៈរដ្ឋមន្ត្រី ក្នុងសម័យប្រជុំពេញអង្គ នាថ្ងៃទី១៤ ខែសីហា ឆ្នាំ២០០៩

សម្រេច



ជំពូកទី១
បទប្បញ្ញត្តិទូទៅ

មាត្រា១._

អនុក្រឹត្យនេះមានគោលដៅកំណត់ជំរឿនសហគ្រាស នៅព្រះរាជាណាចក្រកម្ពុជា ឆ្នាំ ២០១១ ។

មាត្រា២._

អនុក្រឹត្យនេះមានគោលបំណងដូចតទៅ ÷

- ទទួលបាននូវព័ត៌មានសេដ្ឋកិច្ចស្តីពីសហគ្រាសគ្រប់វិស័យ សម្រាប់បម្រើអ្នកប្រើប្រាស់នានា
- ធ្វើជាទិន្នន័យមូលដ្ឋាន សម្រាប់រៀបចំគោលនយោបាយ យុទ្ធសាស្ត្រ ផែនការសកម្មភាព និងគម្រោងនានា ដើម្បីជំរុញកិច្ចអភិវឌ្ឍវិស័យសេដ្ឋកិច្ច សង្គមកិច្ច និងសុខុមាលភាពប្រជាជន ។

មាត្រា៣._

អនុក្រឹត្យនេះ មានវិសាលភាពអនុវត្ត លើគ្រប់អង្គភាពសេដ្ឋកិច្ចទាំងអស់ ដែលស្ថិតនៅក្នុងដែនដីនៃព្រះរាជាណាចក្រកម្ពុជា លើកលែងតែអង្គភាពកសិកម្ម រុក្ខាប្រមាញ់ និងនេសាទ ។

មាត្រា៤._

វាក្យសព្ទដែលប្រើក្នុងអនុក្រឹត្យនេះ មានន័យមន័យដូចតទៅ ÷

- សហគ្រាស សំដៅដល់អង្គភាពអាជីវកម្ម ឬផ្នែកមួយនៃអង្គភាពអាជីវកម្ម ដែលមានទីតាំងមួយជាក់លាក់ ហើយមានសកម្មភាពផលិតកម្មតែមួយ ឬមានសកម្មភាពផលិតកម្មសំខាន់ ដែលបង្កើតបានតម្លៃបន្ថែមមួយផ្នែកធំ
- ជំរឿនសហគ្រាស សំដៅដល់ជំរឿនផ្នែកសេដ្ឋកិច្ច ដែលអនុវត្តទៅលើអង្គភាពសេដ្ឋកិច្ច មានជាអាទិ៍ សហគ្រាសគ្រប់ប្រភេទ រោងចក្រ សហគ្រាសរដ្ឋ ឯកជន សិប្បកម្ម អាជីវកម្ម លក់ដុំ លក់រាយ និងសេវាកម្ម ផ្សេងៗ ។

ជំពូកទី២
កាលបរិច្ឆេទ


មាត្រា៥._

កាលបរិច្ឆេទជំរឿនសហគ្រាស នៅព្រះរាជាណាចក្រកម្ពុជា កំណត់នៅថ្ងៃទី០១ ខែមីនា ឆ្នាំ២០១១ ។

ជំពូកទី៣
យន្តការ និងនីតិវិធី

មាត្រា៦._

បង្កើតគណៈកម្មាធិការជាតិជំរឿនសហគ្រាសនៅព្រះរាជាណាចក្រកម្ពុជា ឆ្នាំ២០១១ ដើម្បីទទួលខុសត្រូវ



ដូចខាងក្រោម ៖

- រដ្ឋមន្ត្រីក្រសួងផែនការ	ប្រធាន
- រដ្ឋលេខាធិការក្រសួងសេដ្ឋកិច្ច និងហិរញ្ញវត្ថុ	អនុប្រធាន
- រដ្ឋលេខាធិការ ក្រសួងមហាផ្ទៃ	អនុប្រធាន
- រដ្ឋលេខាធិការក្រសួងផែនការ	អនុប្រធានអចិន្ត្រៃយ៍
- រដ្ឋលេខាធិការ ទីស្តីការគណៈរដ្ឋមន្ត្រី	សមាជិក
- រដ្ឋលេខាធិការ ក្រសួងឧស្សាហកម្ម រ៉ែ និងថាមពល	សមាជិក
- រដ្ឋលេខាធិការ ក្រសួងពាណិជ្ជកម្ម	សមាជិក
- រដ្ឋលេខាធិការ ក្រសួងផែនការ	សមាជិក
- រដ្ឋលេខាធិការ ក្រសួងអប់រំ យុវជន និងកីឡា	សមាជិក
- រដ្ឋលេខាធិការ ក្រសួងសុខាភិបាល	សមាជិក
- រដ្ឋលេខាធិការ ក្រសួងការងារ និងបណ្តុះបណ្តាលវិជ្ជាជីវៈ	សមាជិក
- រដ្ឋលេខាធិការ ក្រសួងរៀបចំដែនដី នគរូបនីយកម្ម និងសំណង់	សមាជិក
- រដ្ឋលេខាធិការ ក្រសួងប្រៃសណីយ៍ និងទូរគមនាគមន៍	សមាជិក
- រដ្ឋលេខាធិការ ក្រសួងព័ត៌មាន	សមាជិក
- រដ្ឋលេខាធិការ ក្រសួងសាធារណការ និងដឹកជញ្ជូន	សមាជិក
- រដ្ឋលេខាធិការ ក្រសួងទេសចរណ៍	សមាជិក
- រដ្ឋលេខាធិការ ក្រសួងសង្គមកិច្ច អតីតយុវជន និងយុវនីតិសម្បទា	សមាជិក
- រដ្ឋលេខាធិការ ក្រសួងវប្បធម៌ និងវិចិត្រសិល្បៈ	សមាជិក
- រដ្ឋលេខាធិការ ក្រសួងកិច្ចការនារី	សមាជិក
- រដ្ឋលេខាធិការ រដ្ឋលេខាធិការដ្ឋានអាកាសចរណ៍ស៊ីវិល	សមាជិក
- អគ្គលេខាធិការ ក្រុមប្រឹក្សាអភិវឌ្ឍកម្ពុជា	សមាជិក
- ទេសាភិបាលរង ធនាគារជាតិនៃកម្ពុជា	សមាជិក
- អគ្គនាយកវិទ្យាស្ថានជាតិស្ថិតិ នៃក្រសួងផែនការ	លេខាធិការ ។


មាត្រា ៧._

គណៈកម្មាធិការជាតិជំរឿនសហគ្រាសនៅព្រះរាជាណាចក្រកម្ពុជា ឆ្នាំ ២០១១ មានគណៈកម្មការបច្ចេកទេសជំរឿនសហគ្រាស គណៈកម្មាធិការឃោសនាជំរឿនសហគ្រាស និងគណៈកម្មាធិការជំរឿនសហគ្រាសរាជធានី ខេត្ត ដែលកំណត់ដោយសេចក្តីសម្រេច ។

មាត្រា ៨._

គណៈកម្មាធិការជាតិជំរឿនសហគ្រាស នៅព្រះរាជាណាចក្រកម្ពុជាឆ្នាំ ២០១១ មានភារកិច្ច៖

- ក- ណែនាំ និងអនុម័តរាល់កិច្ចការទូទៅដែលពាក់ព័ន្ធនឹងជំរឿនសហគ្រាស ។



- ខ- រៀបចំ និងបង្កើតគណៈកម្មការបច្ចេកទេសជំរឿនសហគ្រាស និងគណៈកម្មាធិការឃោសនាជំរឿនសហគ្រាស នៅព្រះរាជាណាចក្រកម្ពុជា មានទីស្នាក់ការនៅក្រសួងផែនការ និងស្ថិតក្រោមការដឹកនាំរបស់រដ្ឋមន្ត្រីក្រសួងផែនការ សម្រាប់អនុវត្តផ្ទាល់រាល់ការងារបច្ចេកទេសក្នុងការជំរឿនសហគ្រាស ។
- គ- រៀបចំ និងបង្កើតគណៈកម្មាធិការជំរឿនសហគ្រាស រាជធានី ខេត្ត ។
- ឃ- ចាត់តាំងមន្ត្រីឱ្យចូលរួមជំរឿនសហគ្រាស តាមការស្នើសុំពីគណៈកម្មការបច្ចេកទេសជំរឿនសហគ្រាស ។
- ង- ប្រជុំការងារយ៉ាងតិច ៦ (ប្រាំមួយ) ខែម្តង តាមការអញ្ជើញរបស់ប្រធានគណៈកម្មាធិការ ឬអនុប្រធានគណៈកម្មាធិការ នៅពេលដែលប្រធានគណៈកម្មាធិការអវត្តមាន ។
- ច- ត្រូវធ្វើរបាយការណ៍ជូនរាជរដ្ឋាភិបាលពីការប្រព្រឹត្តទៅ និងលទ្ធផលនៃជំរឿនសហគ្រាស ។

មាត្រា៩._

- គណៈកម្មាធិការជាតិជំរឿនសហគ្រាស នៅព្រះរាជាណាចក្រកម្ពុជា មានសិទ្ធិប្រើប្រាស់ត្រារបស់ក្រសួងផែនការ ។
- គណៈកម្មការបច្ចេកទេសជំរឿនសហគ្រាស មានសិទ្ធិប្រើប្រាស់ត្រារបស់ក្រសួងផែនការ ។
- គណៈកម្មាធិការឃោសនាជំរឿនសហគ្រាស មានសិទ្ធិប្រើប្រាស់ត្រារបស់ក្រសួងផែនការ ។
- គណៈកម្មាធិការជំរឿនសហគ្រាសរាជធានី ខេត្ត មានសិទ្ធិប្រើប្រាស់ត្រារបស់រាជធានី ខេត្ត ។

មាត្រា១០._

ជំរឿនសហគ្រាស ត្រូវមានដំណាក់កាលដូចតទៅ ÷

១- កិច្ចប្រតិបត្តិការដំបូងរបស់ការជំរឿនមាន ÷

- ការរៀបចំផែនទី
- ការរាប់ និងធ្វើបញ្ជីអង្គភាពសេដ្ឋកិច្ច
- ការធ្វើអង្កេត និងជំរឿនសាកល្បង ។

២- ការធ្វើសម្ភាសអង្គភាពសេដ្ឋកិច្ចសម្រាប់ការជំរឿន ។

៣- កិច្ចប្រតិបត្តិការចុងក្រោយរបស់ការជំរឿនមាន ÷

- ការធ្វើអង្កេតសម្រាប់ការវាយតម្លៃលើការជំរឿនដែលបានធ្វើហើយ
- ការធ្វើអង្កេតផ្សេងទៀតក្នុងករណីចាំបាច់ ។

មាត្រា១១._

អត្តនាយកវិទ្យាស្ថានជាតិស្ថិតិនៃក្រសួងផែនការ ជាអត្តនាយកជំរឿនសហគ្រាស និងត្រូវមានមន្ត្រីបច្ចេកទេសមន្ត្រីរដ្ឋបាលនៃវិទ្យាស្ថានជាតិស្ថិតិ និងមន្ត្រីផែនការរាជធានី ខេត្ត ជួយរាល់ការងារក្នុងការជំរឿន ។

មាត្រា១២._

មន្ត្រីបំពេញការងារជំរឿនរួមមាន អ្នកត្រួតពិនិត្យការសម្ភាស អ្នកសម្ភាសស្រង់យកព័ត៌មាន និងកាកងរដ្ឋបាលជំនួយការដល់កិច្ចសហប្រតិបត្តិការជំរឿន ត្រូវចាត់តាំងដោយរដ្ឋមន្ត្រីក្រសួងផែនការ តាមការស្នើសុំរបស់អត្តនាយក



ជំរឿនសហគ្រាស ។ ការចាត់ចែងនេះអនុវត្តបានតែក្នុងអំឡុងពេលជំរឿនតែប៉ុណ្ណោះ ។

មាត្រា១៣._

រដ្ឋមន្ត្រីក្រសួងផែនការ មានសិទ្ធិស្នើសុំមន្ត្រីតំណាងក្រសួង ស្ថាប័នសាធារណៈ និងប្រជាពលរដ្ឋ ដើម្បីសហការ ជួយធ្វើកិច្ចការជំរឿនសហគ្រាស ។

មាត្រា១៤._

ម្ចាស់អង្គភាពសេដ្ឋកិច្ច ត្រូវសហការ និងអនុញ្ញាតឱ្យមន្ត្រីបំពេញការងារជំរឿន ដែលបង្ហាញលិខិតបេសកកម្ម ផ្លូវការ បានចូលក្នុងអង្គភាពសេដ្ឋកិច្ច លំនៅឋាន ឬទីកន្លែងរបស់ខ្លួន ក្នុងគោលដៅនៃការជំរឿន និងអនុញ្ញាតឱ្យមន្ត្រី ទាំងនោះ អាចលាបពណ៌ បិទអក្សរ បិទសញ្ញា ឬលេខសម្គាល់នៅតាមកន្លែងចាំបាច់ សម្រាប់បម្រើដល់ការងារជំរឿន សហគ្រាស ។

មាត្រា១៥._

រដ្ឋមន្ត្រីក្រសួងផែនការ អាចប្រកាសចាត់តាំងអ្នកគ្រប់គ្រងជំរឿនសហគ្រាស តាមទីកន្លែងដែលមានលក្ខណៈ ពិសេសដូចខាងក្រោម៖

- ក- អ្នកគ្រប់គ្រងសហគ្រាសសាធារណៈ និងឯកជន ។
- ខ- អ្នកគ្រប់គ្រងសណ្ឋាគារ អ្នកគ្រប់គ្រងផ្ទះសំណាក់ នាយកមជ្ឈមណ្ឌលសម្រាកកាយ ។
- គ- អ្នកចាត់ការក្នុងគ្រឹះស្ថានពាណិជ្ជកម្ម អ្នកចាត់ការក្នុងគ្រឹះស្ថានឧស្សាហកម្ម ។
- ឃ- អ្នកគ្រប់គ្រងស្ថានីយ៍រថភ្លើង ព្រលានយន្តហោះ ចំណតរថយន្ត និងកំពង់ផែ ។
- ង- នាយកមន្ទីរពេទ្យ ។
- ច- អ្នកគ្រប់គ្រងអង្គភាពសេដ្ឋកិច្ចផ្សេងៗទៀតដែលចាំបាច់ ។

មាត្រា១៦._

មន្ត្រីដែលគ្មានកាតព្វកិច្ចទទួលខុសត្រូវក្នុងការជំរឿន មិនមានសិទ្ធិត្រួតពិនិត្យរាល់សៀវភៅ បញ្ជី ឬសំណៅ កត់ត្រា ដែលបានធ្វើឡើងដោយមន្ត្រីបំពេញការងារជំរឿនបានឡើយ ។


ជំពូកទី៤

ប្រភពធនធាន

មាត្រា១៧._

ជំរឿនសហគ្រាសមានប្រភពធនធានដូចតទៅ ៖

- ថវិកាជាតិ
- ហិរញ្ញប្បទានពីដៃគូអភិវឌ្ឍ
- អំណោយពីសប្បុរសជននានា



ប្រភពធនធានផ្សេងៗ ។

ជំពូកទី៥


អវសានបុព្វត្តិ

មាត្រា១៨._

បទបុព្វត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។

មាត្រា១៩._

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងផែនការ រដ្ឋមន្ត្រី រដ្ឋលេខាធិការ គ្រប់ក្រសួង ស្ថាប័នពាក់ព័ន្ធ អាជ្ញាធរដែនដីគ្រប់ជាន់ថ្នាក់ និងសមាជិកគណៈកម្មាធិការជាតិ ដូចក្នុងមាត្រា ៦ ត្រូវទទួលបន្ទុកអនុវត្តអនុក្រឹត្យនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ ។



សម្តេចអគ្គមហាសេនាបតីតេជោ ហ៊ុន សែន

តម្លៃបន្ថែម:

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យ សម្តេចនាយករដ្ឋមន្ត្រី
- ខុទ្ទកាល័យ ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា ១៩
- រាជកិច្ច
- ឯកសារ-កាលប្បវត្តិ